



Наша Слова



Газета выходзіць з сакавіка 1990 года

№ 22(459)

7 Чэрвеня 2000 г.

1 чэрвеня 2000 года сусаршынні Аргамітэта Усебеларускага з'езда прынялі рашэнне вынесці на шырокае грамадскае абмеркаванне праект Акта Незалежнасці Беларусі і звярнуцца да сродкаў масавай інфармацыі з просьбай апублікаваць гэты дакумент. Дзеля яго ўдасканалення зацікаўлены асобы і арганізацыі маюць магчымасць даслаць на адрас Сакратарыята свае прапановы наокопт змен і далаўненняў. Усе яны будуць разгледжаны і ўлічаны пры канчатковай падрыхтоўцы Акта Незалежнасці Беларусі.

Кантактны тэлефон Сакратарыята Усебеларускага з'езда: (017)2236529
Адрас для карэспандэнцыі: 2200065, Мінск, а/с 297.

Акт Незалежнасці Беларусі

Мы, дэлегаты Усебеларускага з'езда, паўнамоцныя прадстаўнікі ўсіх рэгіёнаў Рэспублікі Беларусь,

-- усведамляючы адказнасць за будучыню Беларусі;
-- напамінаючы, што Беларусь з'яўляецца дзяржавай-заснавальніцай Арганізацыі Аб'яднаных Нацый;

-- грунтоўчыся на прынцыпах і нормах міжнароднага і нацыянальнага права,

ЗАЯЎЛЯЕМ:

Беларускі народ мае тысячагадовую гісторыю сваёй дзяржаўнасці: ад Полацкага княства, Вялікага княства Літоўскага, Беларускай Народнай Рэспублікі да сучаснай Рэспублікі Беларусь. Прынятая Вярхоўным Саветам 27 ліпеня 1990 года Дэкларацыя аб дзяржаўным суверэнітэце сцвярджае яго дзеля галоўнай мэты – свабоднага развіцця і дабрабыту, годнага жыцця кожнага грамадзяніна. Яна абвешчае незалежнасць краіны ў вонкавых дачыненнях, вяршэнства, самастойнасць і паўнату дзяржаўнай улады, дзеючай на падставе правамоцных законаў. Любыя гвалтоўныя дзеянні супраць нацыянальнай дзяржаўнасці павінны праследавацца як найвялікшае злачынства.

Ідэі Дэкларацыі аб дзяржаўным суверэнітэце былі замацаваны ў Канстытуцыі, прынятай 15 сакавіка 1994 года легітымна абраным парламентам. Паводле яе Беларусь увайшла ў свет як нейтральная, мірная і бяз'ядзерная дзяржава. Незалежнасць Беларусі з'яўляецца набыткам не толькі сённяшняга пакалення, але і нашых продкаў і нашчадкаў. Суверэнітэт краіны не можа быць абмежаваны праз рашэнні вышэйшых дзяржаўных асоб і органаў і нават праз

рэферэндум.

Сёння незалежнасць Рэспублікі Беларусь пастаўлена пад пагрозу. Рэальнай небяспекай ёй стаў дагавор аб стварэнні адзінай саюзнай дзяржавы з Расіяй, падпісаны 8 снежня 1999 года прадстаўнікамі ўлад, чыя легітымнасць ставіцца пад сумненне ў большасці краін свету. Не бывае двух суверэнітэтаў у адной дзяржаве.

Мы – за добрыя, раўнапраўныя і ўзаемавыгадныя адносіны з усімі краінамі свету, і асабліва з суседзямі: Расіяй, Украінай, Польшчай, Літвой, Латвіяй. Але мы не жадаем станавіцца рэгіёнам ніякай дзяржавы. Суверэнітэт не можа перадавацца іншай дзяржаве ці новастворанаму дзяржаўнаму ўтварэнню.

Незалежнасць – гэта натуральнае права ўсяго народа, кожнага грамадзяніна.

Мы, дэлегаты Усебеларускага з'езда, **СВЕДЧЫМ:**

Богам дадзенае нашаму народу права мець сваю незалежную дзяржаву;

АБВЯШЧАЕМ:

Дзяржаўны суверэнітэт неад'емнай каштоўнасцю беларускага народа;

ПРЫЗНАЁМ:

Не маючымі законнай сілы любыя пагадненні і рашэнні, скіраваныя на скасаванне альбо абмежаванне суверэнітэту Беларусі;

ЗАКЛІКАЕМ:

Міжнародныя арганізацыі, урады дэмакратычных дзяржаў, сусветную грамадскасць забяспечыць гарантыі суверэнітэту Рэспублікі Беларусь.

Заклікаем суайчыннікаў згуртавацца вакол ідэй Акта Незалежнасці. **Жыве Беларусь!**

Праект.

Зварот Сакратарыята Таварыства беларускай мовы да Прэзідэнта Рэспублікі Беларусь і ўрада Беларусі

30 мая 2000 года кіраўнік беларускай дзяржавы Аляксандр Лукашэнка на сустрэчы з удзельнікамі грамадска-палітычнага дыялогу заявіў аб неабходнасці абмеркавання стану беларускай мовы ў Беларусі і выказаў шкадаванне, што ў зале пасяджэнняў адсутнічалі прадстаўнікі ТБМ.

Таварыства згоднае весці гаворку па гэтым пытанні і ўжо двойчы накіроўвала лісты на імя Першага намесніка Кіраўніка Адміністрацыі Прэзідэнта спадара Русакевіча У.В., адказнага за правядзенне дыялогу, з прапановай ўключыць у пералік пытанняў, што выносяцца на абмеркаванне, наступныя:

1. Наданне беларускай мове рэальнага статусу дзяржаўнай;
2. Стварэнне Беларускага нацыянальнага ўніверсітэта.

На жаль, адказу на гэтыя прапановы мы не атрымалі, як і на Зварот да кіраўніка дзяржавы ўдзельнікаў мітыngu, што ладзіла Таварыства 8 верасня 1999 года з патрабаваннем адкрыцця Беларускага нацыянальнага ўніверсітэта.

Мы мяркуюем, што наспеў той час, калі кіраўніцтва беларускай дзяржавы гатовае весці дыялог па гэтых набалелых пытаннях. Каля 30 тысяч грамадзянаў, якія падпісаліся за стварэнне ўніверсітэта, ўпэўненыя, што іх пажаданні будуць пачутыя, і Прэзідэнт Беларусі падпіша ўказ аб стварэнні БНУ ў сталіцы, а таксама адкрыцці яго філіялаў у буйных гарадах Лідзе, Пінску, Оршы і Бабруйску.

Таварыства спадзяецца, што дыялог прадстаўнікоў ТБМ з кіраўніцтвам дзяржавы адбудзецца і становець паўплывае на далейшы лёс беларускай мовы.

Сакратарыят ТБМ.

1 чэрвеня 2000 г.

Рэгіструюцца рэгіянальныя структуры ТБМ

3 траўня пасля шматлікіх намаганняў упершыню за 10 год існавання ТБМ зарэгістравана і пастаўлена на ўлік Магілёўская абласная арганізацыя ТБМ (кіраўнік, вядомы беларускі матэматык і грамадскі дзеяч Міхась Булавацкі).

5 траўня паставілі на ўлік Брэстскую гарадскую арганізацыю ТБМ (старшыня Марыя Новік, дацэнт Брэстскага ун-та).

10 траўня зарэгістравана Заводская

раённая структура ТБМ г.Менска (старшыня, археолаг – Пятро Русаў).

Віншуем!

22 траўня на базе былой Барысаўскай суполкі ТБМ утварылася гарадская арганізацыя, што складаецца з 8 суполак. (Старшыня Рады, выдавец адзінай беларускамоўнай газеты “Гоман Барысаўшчыны” дырэктар школы Іван Белы.)

Сакратарыят.

Спадару Адаму Мальдзісу
Прэзідэнту Міжнароднай Асацыяцыі
Беларусістаў

Шаноўны Адам Язэпавіч!

Таварыства беларускай мовы імя Францішка Скарыны шчыра віншуе Вас з перабраннем на пасаду Прэзідэнта Міжнароднай Асацыяцыі Беларусістаў!

За часамі Вашага шматгадовага кіраўніцтва гэтая міжнародная арганізацыя стала значнай складовай часткай беларускага Адраджэння канца XX стагоддзя. Сусветную вядомасць атрымаў і бюлетэнь МАБ “Кантакты і дыялогі”, дзе Вы адначасова з'яўляецеся і галоўным рэдактарам, і выдаўцом.

Мы спадзяемся, што шчыльныя кантакты паміж Асацыяцыяй і Таварыствам у далейшым стануць яшчэ больш плённымі і карыснымі!

З найлепшымі пажаданнямі і глыбокай папанай

Старшыня ТБМ Алег Трусаў.

Беларуская мова-

ТБМ

наша будучыня

Ахвяраванні на ТБМ

- | | |
|--|-----------|
| 1.Маханёк С.Ф. (Круглае) | 100 р. |
| 2.Жывалеўскі Г.А. (в.Агароднікі, Гродзенскі р-н) | 1.000 р. |
| 3.ІП Рамановіч С.А. (Віцебск) | 30.000 р. |
| 4.Мяцельскі В.В. (Полацк) | 5.000р. |
| 5.Яўсей М.Н. (г.Горадня) | 3.000 р. |
| 6.Алесь Ляскоўскі (Менск) | 3.000р. |
| 7.Пашкевіч В.В (Менск) | 2.000р. |
| 8.Сп.Серык (Менск) | 50\$ |

Дзейнасць Таварыства беларускай мовы імя Францішка Скарыны па наданні роднай мове рэальнага статусу дзяржаўнай вымагае вялікіх выдаткаў. Падтрымаць ТБМ – справа гонару кожнага грамадзяніна краіны.

Просім Вашыя ахвяраванні дасылаць на адрас: вул. Румянцава 13, г.Менск. 220005, альбо пералічыць на разліковы рахунак ТБМ № 3015212330014 у Менскай гардырэкцыі ААТ Белбизнесбанка код 764 праз любое аддзяленне ашчадбанка Беларусбанк (камсіейны збор пры гэтым не бярацца).

*доктор філологічних наук, професор, заступник старшого вченого
абласної ради ТБМ імені Францішка Скарыны*

Дык вось гэтую беларуска-расейскую моўную трасянку І.Лепешаў вызнае за ўнармаваную літаратурную мову?! Дый саму норму літаратурнай мовы ў сваіх “Дазнаннях” ён разглядае аднабакова, на сваю карысць – толькі з боку стабільнасці. Аднак, яе справядліва падкрэслівае акадэмік М.Бірыла ў “Прадмове” нарматыўнага даведніка “Слоўнік беларускай мовы: Арфаграфія. Арфаэпія. Акцэнтацыя. Словазмяненне” (Мн., 1987, с.3), “мова няспынна развіваецца, норма не можа быць устойліва нязменнай, акасінелаі... Другой уласцівасцю нормы з’яўляецца бесперапынная эвалюцыя элементаў розных яе структур, якая адлюстроўвае развіццё розных кампанентаў усіх узроўняў, узнікненне варыянтаў. Гэтыя дзве ўласцівасці нормы і забяспечваюць устойлівасць і развіццё мовы. Таму літаратурная мова, якой ні багатай і апрацаванай яна ні была, не мае раз назаўсёды замацаваных норм... Рост тэндэнцы да ўдакладнення норм звязаны з расшырэннем функцый літаратурнай мовы і павялічэннем яе карыстальнікаў”.



Пра нормы літаратурнай мовы і пра тое, хто і што “ўзаконьвае”?

Беларуская літаратурная мова, як вядома, значна пашырыла свае функцыі пасля абвяшчэння ў 1990 годзе суверэнітэту Беларускай дзяржавы і замацавання статусу дзяржаўнасці нашай мовы ў Канстытуцыі Рэспублікі Беларусь (1994). Менавіта ў гэтых варунках з’явілася найбольш новых слоў і варыянтаў, адпаведных новаму перыяду. Менавіта пра неабходнасць нармавання сучаснага варыянт беларускай літаратурнай мовы сведчыць стварэнне Дзяржаўнай камісіі па ўдакладненні правапісу беларускай літаратурнай мовы пры Савеце Міністраў Рэспублікі Беларусь (1993) і Камісіі па ўдакладненні правапісу беларускай мовы Таварыства беларускай мовы імя Ф.Скарыны (1992), а таксама правядзенне Нацыянальных канферэнцыяў “Праблемы беларускай навуковай тэрміналогіі”, рэспубліканскай правапіснай канферэнцыі, выданне шматлікіх галіновых слоўнікаў ды інш.

Акадэмік, народны пісьменнік Беларусі Максім Танк падчас нашага Адраджэння ў 1993 годзе пісаў: “Зараз наша мова, якая доўгі час была і ў загоне, і ў прыгоне, патрабуе грунтоўнай рэстаўрацыі і ачышчэння ад розных непатрэбных запазычанасцяў” (Полымя. 1997. №12.С.69). Гэта пацвярджае і сучасная маўленчая практыка, аўтарытэтныя нацыянальныя выданні, матэрыялы якіх аналізуюцца на прадмет нармавання сучаснага варыянт беларускай літаратурнай мовы ў маіх працах – дзвюх кнігах і артыкулах. Як паказвае маўленчая практыка, навазач ёй ніхто і нішто не можа, яна кіруецца сваімі прынцыпамі і прымае тое, што адпавядае яе запатрабаванням. Прыгадайма хоць бы, як К. Крапіва, некаторыя ўплывовыя мовазнаўцы імкнуліся выціснуць з маўленчай практыкі словы прыгадаць, нагадаць, выстава, распядаць, напой, доўжыцца, памежнікі, напрыканцы, досвед ды шэрагіншых, але ў маўленчай практыцы і сёння яны актыўна выкарыстоўваюцца...

Такі, відаць, лёс чакае і настойлівых дамаганняў з лепешаўскіх “Дазнанняў”, бо насамрэч у іх бэсцяцца не так працы П.Сцяцко, як сучасная маўленчая практыка, адлюстраваная ў

кнігах “Праблемы нормы, культуры мовы” і “Праблемы лексічнага нармавання беларускай мовы”. Нагадаю, што названыя кнігі надта прыхільна сустрэла беларуская нацыянальная інтэлігенцыя, яны атрымалі высокую ацэнку ў спецыялістаў-мовазнаўцаў. На старонках рэспубліканскіх часопісаў і газет апублікаваныя шэсць рэцэнзій: 1/ Я.Зэльвіч. Чысец для мовы // “ЛіМ”. 10.04.1998/; 2/ І.Германовіч. Дзеля нашага нацыянальна-культурнага адраджэння, захавання нас як нацыі // Наша слова. 6 і 13 траўня 1998г/; 3/М.Даніловіч. З руплівасцю і пашанай да роднага слова // Роднае слова. 1998.№10: 4/ А.Каўрус. Служэнне роднаму слову //Полымя. 1999. №1; 5/П.Марцінюскі. Роднае слова – ва ўсім гучанні і красе // Праца.17.10.1998: 6/ І.Германовіч. Працяг працы дзеля нашага нацыянальнага адраджэння, захавання нас як нацыі //Наша слова. 15.08.1999/. Высока ацэньваліся згаданыя кнігі і артыкулы П.Сцяцко па культуры мовы і ў юбілейных публікацыях, прысвечаных

70-ым угодкам іх аўтара. А такіх публікацыяў было аж адзінаццаць – у рэспубліканскіх часопісах і газетах. Так, галоўны рэдактар часопіса “Роднае слова” Міхась Шавыркін у публікацыі “Карыфеі айчынага мовазнаўства” /Звязда. 4.03.2000/ піша: “Самы галоўны клопат Паўла Сцяцко – культура мовы, сучасны стан яе і шляхі развіцця. На абарону чысціні роднай мовы ён актыўна выступае з дакладамі і прапановамі на розных канферэнцыях і нарадах... Лагічна і пераканальна асвятліў працэс адраджэння нашай культуры і мовы на старонках кнігі “Праблемы нормы, культуры мовы” (1998) і “Праблемы лексічнага нармавання беларускай мовы” (1999). Вельмі шкада, што гэтыя грунтоўныя выданні, якія крыху патрэбныя для працы выкладчыкам, журналістам і рэдактарам, выдадзены ў Гродне невялікім тыражом”. У газеце “Літатура і мастацтва” (3.03.2000) знакаміты сучасны пісьменнік, аўтар грунтоўнай кнігі “Дзярчынскі дыярыюш” (1999) у публікацыі “Рыцар вяльможнага слова” канстатуе: “Як жа бракуе гэтых кніжак – даведнікаў на пісьмовых сталах журналістаў і пісьменнікаў! Як жа яны

былі б не лішнімі перад вачыма актараў і дыктараў! Як жа прыдаліся б яны наставнікам! Як жа неабходна мець іх пад рукой усім нам!” І далей чытаем: “Пасля невялікай рэцэнзіі ў часопісе “Роднае слова” ў рэдакцыю патэлефанавалі з нацыянальнага тэлебачання: хочам замовіць пяцьдзесят асобнікаў, надкажыце, як гэта зрабіць? А зрабіць трэба адну нескладаную рэч – узяць кнігі П.Сцяцко і перадаць іх стотысячным накладам”.

У юбілейнай публікацыі ў часопісе “Роднае слова” падназвай “Пакліканне – лінгвістыка” таксама чытаем: “Манаграфія П.Сцяцко атрымалі высокую ацэнку спецыялістаў і прыхільна сустрэты нацыянальнай інтэлігенцыяй.” Далей згадваюцца радкі з апублікаваных рэцэнзій на кнігі Паўла Сцяцко: словы з вялікай публікацыі Алеся Каўруса “Служэнне роднаму слову”: “Калі гаварыць пра змест кнігі “Праблемы нормы, культуры мовы” ў самых агульных словах, то можна сказаць, што яе аўтар выклаў свой праект удакладнення мовы. Гэты праект заслугоўвае ўвагі і пры вывучэнні курса беларускай мовы студэнтамі-філолагамі, і пры напісанні граматык, фармуляванні правілаў арфаграфіі, і ў штодзённай працы ўсіх, хто мае справу з беларускай мовай, – журналістаў, пісьменнікаў, выкладчыкаў.”

Выдавецкі аддзел Гарадзенскага ўніверсітэта мае некалькі сотняў замоваў на згаданыя мае кнігі. Пра тое, як іх набыць, пытаюцца ў сваіх лістах да аўтара кнігаў і замежныя славiсты.

Як бачым, працы такога кшталту карыстаюцца попытам. І да майго юбілею рэдакцыя часопісаў “Полымя” і “Роднае слова” заказалі артыкулы. І яны былі апублікаваныя: у першым – вялікі артыкул “Супярэчлівасць, неадэкватнасць лексікаграфічных даведнікаў” (Полымя. 2000.№3.С.290 –311), у “Родным слове” (№3 за 2000г.) – крытычны артыкул “Сучасныя моўныя рэальнасці і праект новай рэдакцыі “Правілаў беларускай арфаграфіі і пунктуацыі”.

Праца мая на беларускае нацыянальна-культурнае адраджэнне працягваецца, і ніякім “дазнанням” яе не спыніць!

Толькі дзеля яе й выпісваў “Наша слова”

Вельмішаноўная рэдакцыя. З вялікім сумам дазнаўся, што вы скончылі рубрыку праф. Сцяцко “З чужой моўнай практыкі”. Толькі дзеля яе й выпісваў “Наша слова”. Прашу вас, перадайце шчыры дзякуі аднаму з найвыбітнейшых мовазнаўцаў, які рупіцца пра чысціню нашае спракаваннае мовы. Дзякуі яму за надыходнае свята, купцоў, квяцістую капусту, верніка, ходнік і таму падобныя словы, што ён улучыў у наш знявечаны бальшавіцкім невучтвам лексікон. Я бачу іхнюю натуральнасць і, галоўнае, трываласць. Бо шмат з іх жыве ў мове землякоў Вацлава Ластоўскага, да якіх маю гонар належыць і я. На Глыбоччыне замест прыкладам, тратуара ўжываюць ходнік, а бабця, што прывезла на слыны ў нашым краі гандлёвы рынак ладных парсючкоў са свае вёскі, апавядае потым, як шмат было купцоў. Гэткія прыклады можна доўжыць. Дарэчы, Вы не дасце веры, але 85% глыбачанаў паводле мясцовай управы статыстыкі згодна з вынікамі перапісу насельніцтва гавораць у сябе ў хаце па-беларуску. Не зважаючы на гвалтоўны працэс перааробкі адукацыі на расейскі капыл, найбуйнейшая школа Глыбокага (каля 1500 вучняў) праз пяць месяцаў стане цалкам беларускамоўнай. Яна мае найлепшыя ад усіх у раёне вынікі і, ёсць спадзеў, дасягне да ліцця. Вельмі шмат бацькоў нашых вучняў выказалася за адкрыццё нацыянальнага ўніверсітэта.

Наша мова жыве і будзе і надалей квітнець у тым разе, калі будзьма яе дбайна і творча даглядаць. Спдар П.Сцяцко паказвае, як гэта рабіць. Адно кепска, вынікі яго працы яшчэ не даведзены да свядомасці найперш беларускіх культурнікаў. Шмат хто з іх яшчэ ўжывае перлы кшталту складаемыя, а ў першым складзе перад наіцкім у іхнай гаворцы не пераходзіць у я: не можа, не мае, без хлеба. Наркомаўка прывучыла. Пажаная рэдакцыя, мяркую, што было б вельмі карысна, каб вы надрукавалі ў сціслым выглядзе “Слоўнік Паўла Сцяцко” (назву прыдумае самі). Я ды й усе чытачы былі б вельмі за гэта ўдзячны. Слоўнічак можна будзе выразаць з газеты і паказаць каму трэба. І яшчэ. Украінай “НС” магі б стацца цудоўным эсэ Антаніны Хатэнкі, якія яна чытае зрэчас на радыё “Рацыя”. Нешта зніклі яны з друку. Лавіце момант!

З найлепшымі зычэннямі Янка Храпавіцкі з Глыбокага.
3.04.2000г.

Набажэнствы па-беларуску

На Барысаўшчыне існуе больш за дзесятак розных канфесій. Але ніхто не стане спрачацца, што асноўнымі для нашых мясцін з’яўляюцца праваслаўная і каталіцкая канфесіі. Так гістарычна складалася, што праваслаўную веру на тэрыторыі сучаснай Беларусі “лабіравала” Расія, каталіцкую – Польшча. Адпаведна асноўнымі мовамі набажэнстваў былі руская і польская. Як справа ідзе зараз? На якой мове праводзяцца набажэнствы?

У Барысаўскім касцёле сёння можна пачуць тры мовы – польскую, беларускую і рускую. На беларускай мове штодзённа вядзе пропаведзі ксёндз Марэк Жук. На паходжанню ксёндз – беларус.

З пачатку дзевяностых на беларускай мове адбываецца і літургія. Яшчэ тады ксяндзу Юзафу даводзілася сутыкацца з недазволенасцю артадаксальных католікаў – яны жадалі чуць у сценах храма толькі польскую мову. На пытанне, як ставіцца большасць вернікаў да беларускай мовы зараз, ксёндз Юзаф адказаў:

- Слухаюць і разумеюць.

У прыходах Барысаўскага раёна на беларускай мове прапаведуюць у асноўным маладыя ксяндзы, выходцы з наваколля.

Праваслаўныя, як гэта ні дзіўна, таксама выкарыстоўваюць для зносін з вернікамі тры мовы – рускую, беларускую і польскую. Праўда, на польскай мове вернікаў вінішчэ раз у год – на Вялікдзень.

- Мы можам прапаведваць на любой з гэтых моў, абы толькі вернікі разумелі, – кажа бацюшка Іаан.

На беларускай мове ў Свята-Васкрасенскім саборы пропаведзі праводзяцца, як паведаміў бацюшка Іаан, “прадзень ці нават часцей”. Беларускай мовай на такім узроўні, каб данесці слова богае да вернікаў, валодае толькі бацюшка Аляксандр. У міру бацюшка Аляксандр – філолаг. Гэрадым, як стаць святаром, працаваў настаўнікам.

У старыя часы (да пачатку XIX стагоддзя) на Барысаўшчыне самай уплывовай хрысціянскай плыню, якая, дарэчы, шырока выкарыстоўвала ў службах беларускую мову, было ўніятства. На сённяшні час яно не мае шырокага распаўсюджвання.

С.Нялюбін.

Гульні з беларускай мовай

Парадокс! 82 працэнты нашага насельніцтва адказваючы на пытанне дзяржавы аб сваёй нацыянальнай прыналежнасці, прызналі сябе беларусамі ды яшчэ назвалі роднай мовай “матчыну мову”. Акрамя таго, беларусаў стала больш не толькі колькасна, але і якасна: 37% людзей краіны сцвярджаюць, што дома яны размаўляюць па-беларуску. Угiererшыню за 10 год колькасць беларусаў – прычым зусім свядомых – вырасла на чвэрць мільёна. Вось такія вынікі апошняга перапісу. Дык у чым жа парадокс? А ў тым, што па-ранейшаму родная мова ў роднай дзяржаве не каліруецца. На маю думку, народ актыўна загаварыў бы па-беларуску, калі б намер звярнуцца да нацыянальных вытокаў на пачатку 90-х падтрымала дзяржава. Але менавіта ён паспяхова было загублена тое, што рабілі патрыёты ў гарадах і вёсках.


Пачынаючы ў 1990 года ў г.Барысаве пачалося стварэнне “беларускіх класаў”. Была нават створана беларуская гімназія. Такія класы і сёння ёсць у школах горада, але стала іх зусім мала. Новых іх не ствараецца, і становіцца сумна, бо праца настаўніцкіх калектываў па стварэнню беларускай школы марна згіннула. Ужо новым пакаленнем беларусаў прыдзецца вырашаць гэтую праблему.

Прасачыць працэс развіцця “беларускіх класаў”, рост-па-дзенне колькасці вучняў такіх класаў у горадзе можна па табліцы, пачынаючы з 1995-1996 навучальнага года, дзе дадзеныя па гімназіі №2 не ўлічаны.

М.Пучыла

Колькасць школьнікаў па Барысаву

|| 3 беларускай мовай навучання ||| Усяго



Колькасць беларускіх класаў у школах Барысавы па навучальных гадах

Підкл.	1кл.	2кл.	3кл.	4кл.	5кл.	6кл.	7кл.	8кл.	9кл.	10кл.	11кл.
1995/1996	0	30	30	504	1184	970	57	24	0	0	0
1996/1997	0	165	272	468	707	501	53	0	0	0	0
1997/1998	0	0	57	191	373	398	328	56	0	0	0
1998/1999	0	0	24	75	223	303	411	334	59	0	0
1999/2000	0	0	0	0	33	136	298	401	300	50	0

“Гоман Барысаўшчыны” №2, 2000 г.

ЖЫВЕ ІДЭЯ БНУ

Канцэпцыя стварэння

Беларускага Нацыянальнага Універсітэту

Падрыхтаваная спадаром Барысам Кітом, Прафэсарам, Доктарам філзафії, сябрам Міжнароднай Акадэміі Аўстранаўтыкі (Paris/France)

Беларускі Нацыянальны Ўніверсітэт - БНУ -

I

Адміністрацыя БНУ

Галоўны Цэнтр: Менск, Рэспубліка Беларусь.

Філіялы: Баранавічы, Берасьце, Горадня, Маладэчна, Наваградак і г.д.

II

Факультэты БНУ

1. Беларусістыка.

Мова, літаратура, гісторыя, археалёгія, і г.д.

2. Славістыка.

Славянская мова (польская, расейская, чэская, і г.д.), літаратура і гісторыя.

3. Заходняя Эўрапейская Гуманістыка.

Заходняя эўрапейскія мовы (ангельская, нямецкая, гішпанская, французская, і г.д.), філялёгія, літаратура, гісторыя.

4. Агульная гісторыя.

Спэцыяльнасці, што звязаныя з гісторыяй, як журналістыка, дыпламатыя, палітычныя навукі, і г.д.

5. Эканоміка і камерцыя.

Спэцыяльнасці, што звязаныя з эканомікай і гандлем.

6. Пэдагогіка.

Агульная дыдактыка, психалёгія, адміністрацыя школьніцтва.

III

Навуковыя Ступені ў БНУ

1. Дыплём (Абсальвент, Бакалаўр) прадмету. (Напрыклад: Дыплём Бакалаўра гісторыі, ангельскай філялёгіі і г.д. – сыстэма, што ўжываецца сёння ў Нямеччыне). Найменш: 4 гады студыяў.

2. Магістар Філязофіі прадмету. (Напрыклад: Магістар Філязофіі па гісторыі, філялёгіі і г.д.). Мінімум, 2 гады далейшага навучання.

3. Доктар Філязофіі прадмету. (Напрыклад: Доктар Філязофіі па гісторыі, філялёгіі і г.д.). Мінімум, 3 гады далейшага навучання.

IV

Прафэсійныя Ступені Выкладчыкаў БНУ

1. Дацэнт.
2. Прафэсар Экстраардынары.
3. Прафэсар Ардынары.
4. Дэкан Факультэту.
5. Рэктар Універсітэту.

Сёння грамадскасць Беларусі, прыхільнікі і паслядоўнікі беларускага нацыянальнага адраджэння заклапочаны адкрыццём Беларускага Нацыянальнага Універсітэту. А між тым з ідэяй заснавання БНУ прыехаў першы раз на Бацькаўшчыну ў 1992 г. Барыс Уладзіміравіч Кіт – славы амерыканскі вучоны, беларус, які не быў на радзіме амаль паўстагоддзя. Многія гады ён працаваў у амерыканскіх касмічных даследаваннях, быў адным з вынаходнікаў касмічнага паліва, напісаў падручнік па гэтых праблемах, браў удзел у распрацоўцы праекта “Апалон” – падарожжа чалавека на Месяц, быў асабіста знаёмы з многімі знакамітымі рускімі, нямецкімі, амерыканскімі вучонымі. Аднак да пачатку 90-х, калі Беларусь атрымала незалежнасць, імя Б.Кіта там яго і не існавала. А вучоны та акадэміка Міжнароднай акадэміі астранаўтыкі, сябра многіх еўрапейскіх навуковых таварыстваў, імя якога было ўведзена ва ўсе навуковыя даведнікі свету, а таксама ў капсулу часу, замураваную ў сцяну Капітолія і якая будзе ўскрыта праз стагоддзі, каб нашчадкі памяталі таленавітых вучоных мінулага, ведаў увесь навуковы свет. Але, відаць, галоўнае – Барыс Уладзіміравіч усё жыццё працаваў настаўнікам, меў выдатны педагогічны талент. Адна часова з навуковай дзейнасцю, ён быў прафэсарам, выкладчыкам матэматыкі Вашынгтонскага Мэрылендскага ўніверсітэту, пазней яго еўрапейскіх філіялаў. Б.У.Кіта запрашалі чытаць лекцыі многія ўніверсітэты Еўропы, Японіі, Індыі, Германіі, куды пераехаў з 1972 (жыве ў Франкфурце-на-Майне). Пра многіх вядомых вучоных свету ён з гонарам згадвае і сёння: “Гэта мой вучань”.

А пачынаў ён сваю педагогічную дзейнасць на Беларусі. Пасля заканчэння Наваградскай гімназіі (паходзіў Барыс Уладзіміравіч з сялянскай сям’і, якая жыла ў в. Агароднікі, каля Карэліч), фізіка-матэматычнага факультэта Віленскага ўніверсітэту ён працаваў настаўнікам матэматыкі, потым дырэктарам Віленскай, затым Наваградскай гімназіі, выкладаў матэматыку ў Баранавіцкім настаўніцкім інстытуце, быў інспектарам школ па Баранавіцкай акрузе, адкрываў, засноваў многія пачатковыя, сярэднія школы ў перадавыя гады. Падчас вайны давялося жыць на акупаванай немцамі тэрыторыі, але і ў гэтыя цяжкія гады Б.У.Кіт працягваў пачэсную справу педагога, бо, вядома, якія б войны ні каціліся праз Беларусь, сапраўдныя настаўнікі

заўсёды лічылі сваім абавязкам вучыць дзяцей. Барыс Уладзіміравіч некаторы час працаваў у Пастаўскай школе, затым змог дабіцца адкрыцця Адміністрацыйна-гандлёвага вучылішча ў Маладэчне, дзе навучанне вялося на беларускай мове і па інстытуцкіх праграмах. У гэтым вучылішчы, дарэчы, працавалі выдатныя настаўнікі, а навучэнцаў дырэктар, як толькі мог, абараняў ад угону ў Германію. За такую беларуска-асветніцкую дзейнасць Б.У.Кіт быў арыштаваны гестапа, цэлы месяц яго трымалі ў Глыбоцкай турме і ён штодня чакаў расстрэлу, але выратаваўся, дзякуючы сваім вучням.

Вымушаны пакінуць радзіму ў 1944 годзе, як і многія беларусы, не прымаўшы таталітарнай сталінскай сістэмы, Б.У.Кіт і ў далечыні ад Бацькаўшчыны не згубіўся ў чужамоўных краінах, змог не толькі далей удасканальвацца як педагог, але і адбыцца як вучоны, здабыць матэрыяльную стабільнасць, даць па дзве вышэйшыя адукацыі сынам, і, самае галоўнае, пранесці імя Беларусі ў сваім сэрцы, з гонарам сцвердзіць імя беларуса – вучонага, педагога, прафесара прэстыжных вышэйшых навучальных устаноў свету. Валодаючы англійскай, нямецкай, французскай, польскай, рускай мовамі, ён найбольш любіць сваю родную, цудоўна на ёй размаўляе, захапляецца беларускай літаратурай, гісторыяй, мастацтвам, музыкай.

Добра, як практык, ведаючы сіс тэму БНУ амерыканскага, еўрапейскага ўзору, Б.У.Кіт, як толькі надарылася магчымасць, вырашыў ажыццявіць сваю даўнюю мару – стварыць на Бацькаўшчыне Беларускі Нацыянальны Універсітэт па тыпу Вашынгтонскага, Берлінскага ці Оксфардскага. Ён распрацаваў прыкладную праграму па ўзору гэтых сусветна вядомых навучальных устаноў. На ягоную думку, Беларускі Нацыянальны ўніверсітэт павінен мець гуманітарны накірунак, што вымагалася задачамі нацыянальнага адраджэння, якое ажывілася з пачатку 90-х, у сувязі з атрыманнем незалежнасці Беларусі. Гэта ідэя Б.У.Кіта была тады з энтузіязмам сустрэта многімі навукоўцамі, стварыўся нават ініцыятыўны камітэт у яе падтрымку. Сам Барыс Уладзіміравіч заняўся пошукамі спонсараў. Пабыў у Вашынгтоне, дзе разам са сваім адвакатам Леслі Тэнанам (акадэмік Міжнароднай акадэміі астранаўтыкі па закону космасу, аўтар шматлікіх навуковых прац, захапіўся ідэяй Б.Кіта па заснаванні БНУ, бескарысліва прапанаваў сваю дапамогу,

апрацаваў форму ліста, праявіў вялікую актыўнасць, выказаў, нават, жаданне паехаць на Беларусь для чытання лекцый, паслаў лісты, заявы ў Фордаўскую, Рафелераўскую, Гётэ-фундацыю, Карнегі-фундацыю, Ананберг-фундацыю, Мерк-фундацыю, фонд Сораса і многія іншыя, з просьбай выдзеліць сродкі для адкрыцця ўніверсітэту. Пакуль там усё вырашалася, вывучаліся абставіны, на Беларусі адбыліся змены ў горшы бок, і ніхто не паспешаўся ўкладваць інвестыцыі ў непрадказальную краіну. Аднак добрыя ідэі заўсёды прабіваюць сабе дарогу, і сведчанне таму – сённяшнія намаганні навуковай і творчай грамадскасці Беларусі па адкрыццё БНУ.

Б.У.Кіт увесё час не сядзеў склаўшы рукі. У другі свой прыезд на Бацькаўшчыну ў 1994 г. для ўдзелу ў паседжаннях Міжнароднай акадэміі навук Еўразіі, дзе ён быў абраны яе віцэ-прэзідэнтам, Барыс Уладзіміравіч наведаў Наваградак, Гродна, быў абраны Ганаровым грамадзянінам Наваградка, Ганаровым прафэсарам Гродзенскага ўніверсітэту, перадаў сваю навуковую спадчыну, дакументы, матэрыялы ў Наваградскі Гісторыка-краязнаўчы музей. Ён змог набываць таксама і ў горадзе сваёй маладосці – Вільні, дзе віленскія беларусы наладзілі яму цёплую сустрэчу, а ў Шальчынінскай (Салечнікі) быў адкрыты культурна-асветны беларускі цэнтр імя Барыса Кіта. Дарэчы, імя Барыса Кіта нядаўна прысвоена аднаму з недзяржаўных каледжаў г. Баранавічы. Больш таго, сёння, пакуль у нас выпявае ідэя стварэння БНУ, Б.У.Кіт, навізаўшы сувязі з прафэсарам Берлінскага ўніверсітэту Іоганесам Шлёцам, арганізаваў фонд Б.Кіта, ці дакладней, стипендыю Барыса Кіта, для дапамогі беларускім студэнтам, якія могуць паехаць вучыцца ў Берлінскі ўніверсітэт (пры валоданні нямецкай, або ангельскай мовамі).

Нядаўна (6 красавіка) беларуская грамадскасць Мінска, Вільні, Гродна, Маладэчна, Баранавіч, Наваградка, адзначыла 90-гадовы юбілей Барыса Уладзіміравіча. І ў такім паважаным узросце наш славыты зямляк поўны сіл, энергіі, жадання садзейнічаць, чым толькі зможа, адкрыццю БНУ, згодны ўвайсці ў аргкамітэт, каб працягваць далей ім самім пачатую пачэсную справу нацыянальнага навучання моладзі на еўрапейскім узроўні.

Ніжэй публікуецца праект Б.У.Кіта па стварэнні БНУ

Лідзія Савік.



Алесь Петрашкевіч

ПРАГНОЗ НА ПАСЛЯЗАЎТРА

(Фарс у дзвюх дзеях)

(Працяг. Пачатак у папярэдніх нумарах.)

Сапежанка. Ці ёсць пытанні ў абаронцы?

Касцюшка. Скажыце, сведка, па колькі вы выпілі з Івановым-Чынгызханавым да таго, як да вас падышоў мой падабаронны Каліноўскі?

Халуевіч. Па два кухлі выпілі і па трэцяму заказалі.

Касцюшка. Пілі чыстае піва ці пад ярша?

Халуевіч. Мы ета падагрэвам называем. Казалупава падаець толькі пад ярша з падагрэвам. А вот сколько яна яво ў кухаль запускает – ета вапрос. Нет кантролю, як бывала...

Касцюшка. Колькі куфляў стаяла на вашым сталае да прыходу Каліноўскага?

Халуевіч. Ну, ета, спачатку чатыры, а пасля яшчэ два. Шэсць стаяла! Шэсць як лёду! Калі шчытаць два полных...

Касцюшка. Ці ставіў на стол свой куфаль Каліноўскі?

Халуевіч. Точна сказаць не магу.

Іванов-Чынгызханов і Халуевіч

Касцюшка. Больш пытанняў няма?

Сапежанка. Присяжны засядаць Іван Апякін пытаецца: “Як жа вы, шановны Ян Янавіч, чалавек не стары, а, можна сказаць, мужчына ў росквіце сіл, кідаецца старога адзін на адзін з забойцам і некуды знікае, замест таго, каб абараніць ветэрана, закрыць яго, як бы мовіць, уласнымі грудзямі”.

Халуевіч. Я ўжэ казаў, што пабязжаў за міліцыяй. А сваю груць пад кінжал ці галаву, пад кухаль пушчай творчаская інцелегенцыя падстаўляець. Інцэрэсна, колькі вас на абразуру бросіцца. Патом да Батыевіча я радавым халуём нанімаўся, а не целахраницелем. Ён мне кухаль піва ці чарку. я яму – тараньку. А што сявоння дарожа стоіць – эта яшчэ бальшой вапрос.

Сапежанка. Сядайце, сведка Халуевіч!.. Суд аб’яўляе перапынак на пятнаццаць мінут.

Усе ўдзельнікі суда выходзяць

ДЗЕЯ ДРУГАЯ

Пасля трэцяга ўсе ўдзельнікі суда займаюць свае месцы. Каввойныя прыводзяць Каліноўскага.

Сапежанка. Для дачы паказанняў выклікаецца сведка Казалупава.

Уваходзіць Козолупова. Спыняецца каля трыбункі насупраць судзі.

Прозвішча, імя і імя па-бацьку?

Козолупова. Козолупова Клавдия Кузьминична. В 1966 году родилась в Пошехонье, с началом приватизации проживаю в Минске. По национальности, естественно, пошехонка из новых русских. Торую и в партиях не состою. Белорусский изучаю...

Сапежанка. Не трэба так падрабязна.

Козолупова. А вы запишите, вдруг пригодится.

Сапежанка. Адукацыя, месца работы?

Козолупова. “Адукацыя” – достаточная. Место работы – свой пивбар на Коммунистической. Смешно, не правда ли?

Сапежанка. Сведка, Козолупова, не спяшайцеся паведаміць-усё адразу. Пачнем з таго, што вы дасцё падпіску гаварыць у судзе праўду, толькі праўду і нічога акрамя праўды. Дакладней, суд папярэджвае вас аб крымінальнай адказнасці за дачу заведана ілжывых паказанняў.

Козолупова. Не надо меня “папярэджваць”, я вообще никаких показаний давать не буду.

Сапежанка. Цікава, чаму вы так рашылі?

Козолупова. Хватит с меня того, что следователь из бара не вылазит... Не следователь, а генсек-дегустатор партні піва. А оно у меня не гуманитарное...

Сапежанка (строга, афіцыйна). Суд глумачыць вам, грамадзянка Козолупова, што да адказнасці прыцягваюцца не толькі тыя сведкі, якія даюць у судзе ілжывыя паказанні, але і тыя, што адмаўляюцца ад дачы паказанняў.

Козолупова. Что мне конкретно угрожает, если я вообще откажусь участвовать в этом сомнительном деле. Старичок и так бы помер, а теперь из-за хилости одного и

наглости второго, я имею в виду этого Суворова, третьего упекут в тюрьму, а то и расстреляют за здорово живёшь.

Сапежанка. Тлумачу: за ілжывыя паказанні, якія звязаны з абвінавачваннем у цяжкім злачынстве, а таксама з карыслівай мэтай, называюцца пазбаўленнем волі на тэрмін ад двух да сямі гадоў.

Козолупова. Нет, это не для меня.

Сапежанка. Адказ сведкі ад дачы паказанняў наказваецца выпраўленчымі работамі на тэрмін да шасці месяцаў, або штрафам...

Козолупова (перапіняе). Выбираю штраф.

Сапежанка (прадаўжае). ... або штрафам у межах ад дзесяці да двухсот мінімальних заробкаў...

Козолупова (лічыць на кішэнным калькулятары). 1 666 баксов. Многовато, но под силу. Свидетельствовать отказываюсь.

Сапежанка. Адказ ад паказанняў у справах, звязаных з асабліва цяжкімі злачынствамі, а таксама ў карыслівых мэтах, наказваецца штрафам ад дваццаці да пяцісот мінімальних заробкаў.

Козолупова (лічыць на калькулятары). Пятьсот тысяч умножаем на пятьсот и делим на курс “зайца” – получаем. Не вытану, даже если продам бар со всеми потрохами...

Сапежанка. Тады будзем гаварыць праўду, толькі праўду і нічога акрамя праўды?!

Козолупова. Будем говорить то, что знаем, и ни грамма больше.

Сапежанка. Дайце падпіску.

Казалупава падпісвае паперку ў Агінскай і вяртаецца да трыбункі.

Паважаны дзяржаўны абвінавдаўца, вядзіце допыт сведкі.

Муравьёв. Клавдия Кузьминична, расскажите суду всё, что вы знаете по рассматриваемому делу!

Козолупова. Если я расскажу всё, вы попадаете со стульев.

Муравьёв. Попробуем удержаться.

Козолупова. Моё дело – предупредить. Но сначала позовите этого Суворова. Без него говорить, что на ветер...

Сапежанка. Сведка Суворов запрашаецца ў залу судавага паседжання.

Уваходзіць Суворов.

Сведка Суворов, сядайце на сваё месца.

Муравьёв (да Козолуповай). Пожалуйста...

Козолупова (на Каліноўскага). У этого парня на фize написано, что убить он не может... Нашли килера! Смешно... Лучше бы полюбопытствовали на тех, находящихся, которые ко мне в бар наведываются... И я утверждаю, что не позже и не раньше, как вчера по полудни, завалил ко мне на Коммунистическую товарищ Суворов. Над бокалом повис, а до пива не дотрагивался. Я его, как императрица, спрашиваю: а что Александр Васильевич не пьёт? А он мне, как фельдмаршал, отвечает: так до первой звезды нельзя, матушка. Я соображаю и к светлейшему князю подсаживаюсь, а он мне и говорит: я тебе, Клава, как прогматик прогматику кладу на лапку дзесяць мільёнаў зайцаў, а ты в суде даёшь показання против националиста и русофоба – нашего общего врага Каліноўскага. Нет, говорю, Александр Васильевич, не согласная я. Теперь за заказное убийство по десять тысяч долларов дают, а ты мне паршивыми “зайцами”. А он мне: “Соглашайся, дура. Когда наши придут, мы за тобой ещё и бар оставим...” Согласилась, а в доказательство слов своих, все десять миллионов вам принесла. Можете пересчитать и оприходовать (Дастае з сумкі пакункі грошай і кладзе на стол судзі).

Сапежанка. Грамадзянін Суворов, устаньце!

Суворов (наспешліва). Спасибо за внимание! Я имею заявить суду присяжных нижеследующее: не ранее, не позднее как вчера по полудни госпожа Козолупова заявила ко мне на квартиру и в ультимативной форме потребовала именно десять миллионов “зайцами” с тем условием, что скажет в суде правду об убийстве Иванова-Чынгызханова Каліноўскага. При этом подчеркнула, что в противном случае, то есть, если я не поддамся на шантаж и провокацию, она заявит в суде, что Каліноўскі не имеет никакого отношения к убийству Иванова-Чынгызханова. Но это совсем не означает, что я дал ей десять миллионов. Считаю, что эти деньги от какого-нибудь Сороса или иного резидента империалистической разведки. Таких, как Каліноўскі, они в беде не бросают.

Сапежанка. Сядайце, грамадзянін Суворов. Сведка Козолупова, што вы можаце сказаць адносна заявы прадстаўніка пацярпелага?

Козолупова. За такіе заявленніа дзействіельно убивать надо не взирая на лица и звания.

Сапежанка. Прашу пракурора прадаўжаць допыт сведкі Козалуповай!

Муравьёв. Прокурору ясны мотивы столь возмутительного и преступного поведения свидетельницы Козолуповой в суде. Прокурор даст ему соответствующую оценку во время прений сторон.

Сапежанка. Абаронца падсуднага, вашы пытанні да сведкі Козалуповай?

Касцюшка. Скажыце, Клаўдзія Кузьмінічна, колькі куфляў было на стойцы пад час сутычкі Іванова-Чынгызханова з Каліноўскім?

Козолупова. Сейчас подсчитаем. (Лічыць на калькулятары.) Два на три плюс один. Семь бокалов было на стойке. Точно – семь.

Касцюшка. Колькі куфляў аказалася разбітымі пасля сутычкі Іванова-Чынгызханова з Каліноўскім?

Козолупова. А никакой особой стычки или драки не было. Я думаю, что ветеран во гневе просто ахнул бокалом о стойку, а сам о землю.

Касцюшка. Чаму вы так думаеце?

Козолупова. Когда я услышала мат-перемат этого Батыевича, вышла на шум. А он уже храпит под стойкой, а в руке ручка от “куфля”, как вы говорите. Он её так зажал, что и врачи пальцы не разжали. Так и увезли при оружии.

Суворов (у ярасці). Сука капиталистическая!

Сапежанка. На грамадзяніна Суворова накладваецца штраф у памеры двухсот мінімальних заробкаў. Акрамя гэтага ён выдаляецца з залы... Яшчэ пытанне да сведкі?

Суворов выходзіць

Касцюшка. Скажыце, пацярпелы быў у моцным ап’яненні, паколькі піва ў вас з падагрэвам?

Козолупова. Я бы не сказала. Рояля подливает только для запаха.

Касцюшка. Абарона больш пытанняў не мае.

Сапежанка. Ад прысяжных таксама не паступілі... Сведка Козолупова, сядайце.

Казалупава займае месца побач з Халуевічам.

Козолупова

Прашу паклікаць эксперта Радзівіла.

Уваходзіць Радзівіл.

Радзівіл. Радзівіл Кароль Мікалаевіч.

Сапежанка. Адукацыя, месца работы, пасада?

Радзівіл. Адукацыя вышэйшая, медыцынская, працую экспертам у інстытуце судава-медыцынскай экспертызы.

Сапежанка. Спадзяюся, вы знаёмы з артыкулам аб адказнасці экспертаў перад законам.

Радзівіл. Так, знаёмы. (Падыходзіць да Агінскай, падпісвае паперу, вяртаецца да трыбункі).

Сапежанка. Паважаны дзяржаўны абвінавдаўца, вядзіце допыт эксперта.

Муравьёв. Ваше заключение...

Радзівіл (наспешліва). Яно ў судовай справе...

Муравьёв (незадаволена). Я об этом знаю. Письменное заключение не исключает вашего устного изложения доводов о причине смерти гражданина Иванова-Чынгызханова Авангарда Батыевича.

Радзівіл. Разумею. І хацеў бы адразу сакцэнтаваць увагу суда на тым, што ў дадзеным выпадку гаворка можа ісці не аб прычыне, а менавіта аб прычынах смерці. Пры аглядзе трупа Іванова-Чынгызханова была выяўлена закрытая траўма з кровападцёкамі не інтэнсіўнай сіняшнай афарбоўкай ў вобласці левай скроні. Пад ёй аказаўся пралом скроневай косці тры на два з паловай сантыметры. Відавочна, што удар быў нанесены тупым прадметам, або пацярпелы ўдарыўся аб тупы прадмет. што магло з’явіцца прычынай смерці. Механізм смерці ў гэтым выпадку мной падрабязна апісаны ў экспертным заключэнні. Ускрыццё трупа і вывучэнне стану сардэчна-сасудзістай сістэмы пацярпелага паказала, што смерць магла наступіць ад сардэчнай недастатковасці. Дарэчы, інфаркт у яго не быў першым. Даследаванні пацвердзілі, што да інфаркту, калі пацярпелы памёр менавіта ад яго, перанёс як мінімум два інфаркты, адзін з якіх можна аднесці да мікраінфаркту.

(Працяг у наступным нумары)

Беларускі Салавей ў Віцебску

(Заканчэнне. Пачатак у папярэднім нумары.)

У Мілане адбылася прыемная сустрэча са спявачкай Анджэлікай Краўчанка, якая неўзабаве пазнаёміла Забэйдзі-Суміцкага з вядомым спеваком і педагогам Фернандо Карпі, папелчнікам славытага Каруза. Прафесар ахвотна прыняў у шэрагі сваіх вучняў таленавітага беларуса. Працаваў з ім над пастаноўкай голасу, адшліфоўкай опернага матэрыялу. Шаноўны мастра быў у захапленні ад таленту і працавітасці маладога спеваку. Наколькі паспяхова рухалася праца можна было зразумець з таго, што на працягу двух тыдняў Забэйдзі-Суміцкі здаў свайму настаўніку оперу "Манон" Маснэ на італьянскай мове. Тут нават Карпі, які нямаў бачыў рознага ў сваёй прафесіі, быў прыемна здзіўлены: "Вы ў мяне за два тыдні зрабілі тое, што іншыя не зробіць і за паўгода. Каб мы, італьянцы, мелі Вашу працаздольнасць, дык заваявалі б увесь свет". Дзякуючы пратэкцыі Ф. Карпі, Забэйдзі-Суміцкі пасля навучання трапіў у Міланскую оперу "Ла Скала". Ён першы з беларусаў, які выступаў на слаўтай сцэне, дзе неўзабаве заняў трывалае становішча. Спяваў на італьянскай мове ва ўсіх класічных операх, выконваючы ўсе вядомыя тэнарковыя партыі. Якраз у той час у Мілан наведваўся Лёндан Собінаў. Убачыўшы Забэйдзі-Суміцкага ў ролі Ленскага, слаўты спявак захапіў адначасна: "Як вы мне напамінаеце мае лепшыя гады маладосці". Ён пакінуў Забэйдзі-Суміцкаму свой адрас, запрасіў прыехаць у Маскву. Мяккі лірычны голас, тонкая дэталёвая нюансіроўка, глыбіня і шматграннасць настраў. - якраз усё гэта было закладзена ў вакальную прыроду Забэйдзі-Суміцкага, што прычынілася да жаданых вялікіх поспехаў у шмат якіх гарадах Італіі, якія наведваў у час нярэдкіх гастролі. Італьянская прэса асабліва падкрэслівае яго інтэрпрэтацыю, інструментальнасць голасу, пэўтычную душу, здзіўляючую здольнасць выразіць самыя разнастайныя тонкія настроі, захапіць, зачараваць слухачоў. За чатыры гады, пражытыя ў Італіі, Забэйдзі-Суміцкі вырас у шырокавядомага майстра вакалу, якога высока ацанілі і тагачасныя крытыкі, і захапленая новай тэнарвай зоркай ўдзячная публіка...

А ён усё часцей і часцей нудзіўся па Беларусі, нярэдка на адзіноце для супакоення сам сабе спяваў незабыўныя песні роднага краю. Аднойчы атрымаў з родных Шэйпічаў сумную вестку: моцна захварэла яго маці і вельмі хоча бачыць адзінага сына. Усхваляваны Забэйдзі-Суміцкі пакідае чарадзейную краіну і ў 1935 г. едзе дадому, дзе неўзабаве адбылася хваляючая сустрэча з роднай матуляй. Яны не бачыліся каля 16 доўгіх гадоў. Незабыўна застаўся для землякоў той першы канцэрт, які даў Забэйдзі-Суміцкі на Радзіме ў Ружанах у прысутнасці сваёй маці, што ўпершыню слухала спеў свайго дарослага сына. Гучнымі шчырымі авацыямі ўзнагароджвалі мясцовыя слухачы свайго слаўтага земляка. А калі канцэртант звярнуўся да прысутных з хваляючымі словамі: "Калі я пакідаў маці, дык гэтую калыханку спявала мне яна, а цяпер, вярнуўшыся, я ўжо сам ёй заспяваю", - і пранікнёна заспяваў несьмяротную беларускую калыханку, - публіка літаральна ашалела ад перапоўненасці пачуццяў. Бясконцы авацыі і воклічы гэтым разам падзялілі паміж сабой і слухачка-маці і спявак-сын.

Як знакаміты спявак Забэйдзі-Суміцкі быў ужо вядомым і ў польскіх музычных колах. Неўзабаве ён быў запрошаны ў Познаньскую оперу. Там ён выступаў са звычным поспехам у операх "Галька" Манюшкі, "Яўгеніі Анегін" Чайкоўскага, "Севільскі цырульнік" Расіні і інш. Калі скончыўся кантракт, Забэйдзі-Суміцкі пакінуў оперу і перайшоў на канцэртную эстраду. Падставы для змены працы былі сур'ёзныя. Ён не мог згадзіцца з умовамі польскіх шавіністаў ад культуры, - нідзе і ніколі не ўспамінаў, што ён беларус. Абцяжарана гэта, як "паляку", вядучы партыі, высокія ганарары, гастролі ў сталіцах Еўропы і Амерыкі. "Адмовіцца ад свайго народа, ад роднай мовы - тое самае, што адмовіцца ад маці", - адказаў абураны Забэйдзі-Суміцкі. "Я беларус, беларусам і памру!". Давялося панам лічыцца, што тэнар-прэм'ер-беларус, бо меў ён у той час у культурным свеце імя высокага гучання. На канцэртах, якія праходзілі на высокім мастацкім узроўні ў Варшаве, Вільні, Рызе, Беластоку, Гродне, Брэсце, Баранавічах і інш. гарадах, Забэйдзі-Суміцкі разам з творами сусветнай класікі (Манюшкі, Шуберта, Бетховена, Чайкоўскага, Рахманінава, інш.) абавязкова спяваў беларускія народныя песні ("Малады дубочак", "Лявоніха", "Цераз сад-вінаград", "Кукавала зязюля", "Калыханка", "Ляціць сарока" і інш.), а таксама выконваў творы беларускіх кампазітараў: Галкоўскага, Аладава, Туран-кова, Чуркіна. Заварожаная публіка гарача паўсюль прымала ўпадабанага спеваку. Прасіла спяваць яшчэ і яшчэ. Пасля вялікага канцэрту ў Вільні (у 1936 г.) моладзь падхапіла любімага канцэртанта і панесла яго праз усю залу на руках пад няўмоўную ўрачыстую авацыю. Забэйдзі-Суміцкага літаральна закідвалі кветкамі, вяночкамі, а сам канцэрт пераўтварыўся ў свята нацыянальнага згуртавання беларусаў. Гэтая неардынарная падзея выклікала выключна станоўчыя водгукі ў прэсе. Не менш за іншых уражаны Максім Танк пісаў неўзабаве: "Зусім іначай спяваў М. Забэйдзі-Суміцкі. З першых слоў ён нябачнымі пальцамі адчування ўзяў гэта сэрца песні, палажыў яго на асцяроўчым далоні дзіўнага голасу і абвешаў чарамі, задумай, панёс яго, здаецца на растайныя дарогі, між саляных стрэх, між каласоў, затопленых у сонцы, рэкаліхных ветрам. І ці ж можна было не адчуць

і не пайсці за песняром..."

"Мелодыі нашага народа адкрывалі мне дарогу да людскіх сэрцаў, - казаў пазней Забэйдзі-Суміцкі, хоць гэтая дарога не абяцала вялікай кар'еры ў Польшчы, я не мог жыць без роднай, без матчынай песні, я нёс яе ў свет, паказваў яе красу, узбагачаючы гэтай песняй сусветную культуру. "Многіх здзіўляла, як гэта ён вандруючы доўгія дваццаць гадоў па свеце - у Расіі, Маньжурый, Італіі і інш. краінах - вынасіў пад сэрцам і захаваў чыстымі такія бяспечныя скарбы, як родная песня, родная мова. А гэта з'яўляецца не толькі сродкам духоўнай сувязі з зямлёй бацькоў, але і сэнсам творчага існавання.

Пераехаўшы ў Варшаву, Забэйдзі-Суміцкі часта выступаў па польскім радыё. У яго рэпертуары разам з шэдэўрамі еўрапейскай музыкі выконвалася на роўных у поўным бляску і красе і беларуская песня, якая нязменна карысталася вялікім поспехам.

І верасня 1939 г. з нападу фашысцкай Германіі на Польшчу пачалася 2-ая сусветная вайна. Вясною 1940 г. Забэйдзі-Суміцкі мусіў пакінуць акупаваную немцамі Варшаву і пераехаў жыць у чэшскую Прагу. Там ён неўзабаве быў запрошаны на працу ў Народны тэатр. Ужо на першыя яго выступленні на мясцовай сцэне вядучыя музычныя крытыкі адказаліся добразычлівымі публікацыямі ў прэсе. "Народні стрэнд" пісаў: "Сапраўднай мастацкай падзеяй было канцэртнае выступленне беларускага спеваку М. Забэйдзі-Суміцкага, які зноў, як і ў ролі Ленскага ў оперы "Яўгеніі Анегін" Чайкоўскага, паказаў сябе спеваком сусветнага маштабу. Ён валодае сваім сакавітым і гнуткім голасам з віртуозным майстэрствам. Захапляе буйнай сілай і ціхімі танамі... Найбольшага поспеху, натуральна, дасягнуў у беспадобна дасканалым выкананні ўкраінскіх і беларускіх песень, цудоўным характам якіх здолеў захапіць прыдзірлівага слухача..."

І ўсё ж нялёгка і трывожна жылося Забэйдзі-Суміцкаму пад час нямецкай акупацыі. Ён быў нават абвінавачаны акупацыйнымі ўладамі ў прапагандзе агульнаславянскіх ідэй за выкананне ў кожным са сваіх канцэртаў, акрамя родных беларускіх, лепшых песняў іншых славянскіх народаў. У 1944 г. па ілжывых абвінавачваннях прыхварэлы спявак некаторы час правёў вязнем у гестапаўскіх турмах.

У пасляваеннай Чэхаславакіі цудоўны голас Забэйдзі-Суміцкага з новай сілай, раскавана і вольна, загучаў ў лепшых канцэртных залах, па радыё, на самых прэстыжных фестывалях. Багаты рэпертуар заўсёды свежа зіхацеў лепшай сусветнай класікай, шчодро поўніўся народнымі песнямі багаццем. Паўсюль яго чакалі высокія аднакі-ўзнагароды, нязменная любоў слухачоў...

Быццам дасягнуў беларускі Салавей зайздросных вышынь у вакальным мастацтве, належнай пашаны ў грамадстве, а задаволенасці жаданай не стала. Усё часцей і востры муляла збалевае сэрца неадчэпная туга па Радзіме, якую наглуха адгарадзіла ад вакольнага культурнага свету шчыльнай жалезнай заслонай тагачаснае сталінскае кіраванне СССР. Але нечакана там наступіла так званае хрушчоўскае адліга, і гэткую спрыяльную нагоду ў 1963 г. паспяхова выкарысталі лепшыя беларускія культурныя дзеячы Шырма, Александроўская, Глебка, Алоўнікаў, Броўка і інш., каб афіцыйна запрасіць Забэйдзі-Суміцкага на гастролі ў Беларусь. Па дазвол на ажыццяўленне такой мірнай акцыі мусілі звярнуцца ў ЦК КПБ.

На Бацькаўшчыну Забэйдзі-Суміцкі прывёз густанасчытаную самымі разнастайнымі творами праграму. Адзінаццаць цудоўных хваляючых канцэртаў даў на Радзіме (з 11.05. па 4.06. 63г.) беларускі Салавей: тры ў Менску, па адным - у Віцебску, Магілёве, Гомелі, Гродне, Ваўкавыску, Слоніме, Лідзе, Баранавічах. У рэпертуары значыліся лепшыя набыткі сусветнай класікі і песні розных народаў, якія выконваліся на мовах іх стваральнікаў: італьянскай, нямецкай, іспанскай, англійскай, чэшскай, славацкай, рускай, польскай, ўкраінскай, але найбольш - на беларускай. Паўсюль выдатнаму спеваку спадарожнічалі нязменны поспех сярод удзячных слухачоў, шчырыя сардэчныя сустрэчы з землякамі...

Мне пашчасціла слухаць спеў слаўтага земляка, сустрэцца з ім. 17 траўня 1963 г. старажытны горад Віцебск упершыню прымаў вядомага ўсяму культурнаму свету, але, на жаль, амаль невядомага на Радзіме, беларускага Салаўя - Міхася Забэйдзі-Суміцкага. І ўсё, хто набыў у тую памятную пятніцу білеты на яго такі незвычайны канцэрт, не памыліліся, чакаючы выдатнага незнаёмага ў паўночным зале гарадскога дома культуры.

Роўна ў вызначаны час на сцэну да публікі лёгкім крокам выйшаў стройны, эlegantны, з іскрыстым паглядом і шчырай ўсмішкай слаўты спявак. З належнай годнасцю пакланіўся прысутным, паважна прадставіў слухачам калегу па гастролі, вядомага чэшскага піяніста Здэнака Кажыну. Кінуўшы ў запоўненую залу светлы, такі свойскі позірк, быццам не ўпершыню тут выступае, Забэйдзі-Суміцкі пачаў крыху ўсхваляваным, ціхім, але выразным і чутным усёды меладыйным голасам шчырую размову - знаёмства з віцяблянамі на чысцоткай беларускай мове. Вельмі каратка, сціпла, без знаку на эфект, ён расказаў пра сябе, пра маці сваю, простую сялянку-гаротніцу, якая навучыла маладшага сына па-сапраўднаму любіць родную беларускую песню, як у знак незгасальнай памяці аб ёй ўвёў за бацькавым Забэйдзі дадаў і носьці і яе дзявочае прозвішча - Суміцкі. Казаў, як бязмежна рады і шчаслівы

ад знаходжання на роднай беларускай зямлі. Потым заспяваў свосааблівай арыгінальнай манерай, датуль мне не знаёмай, але такой незвычайна вабнай і пранікнёнай. Бы з нутра працула душа ішоў той прыемны шчымлівы спеў, несучы непасрэдна ў слухачае сэрца добра вядомую яшчэ з маленства светлую матуліну мелодыю: "А-а, люлі, спі сыночак міленькі, галубочак шызнанькі..." Я не памятаю, калі б яшчэ так моцна і ўладарна дзейнічала на мяне простая народная песня, хоць слухаў і раней нямаў добрых яе выканаўцаў. Я забыўся на тое, што знаходжуся сярод людзей. У непарушнай залы цішы гаспадарыла спрадвечная матчына песня, - беларуская калыханка, - пад якую аднолькава спакойна засыналі некалі нашы дзяды і бацькі, мы самі, а зараз адыходзяць да сну нашы дзеці і ўнукі. Па сканчэнні калыханкі я ўбачыў вакол сябе расчудзеных людзей, іх шчасліва-прасветленыя твары. Дружныя шчырыя воплескі ўзнагародзілі незвычайнага чараўніка за атрыманую рэдку асалоду, за хваляючае чуйныя душы высокае мастацтва. Так, ад самага пачатку неардынарнага канцэрта, узнік хоць і не бачны, але станоўча-трывалы кантакт паміж выдатным выканаўцам і ўдзячнымі слухачамі. Разам з іншымі найбольш уражанымі прыхільнікамі я дачакаўся з'яўлення ўпадабанага спеваку ля невялікага аўтобуса, якім ён прыехаў у Віцебск і мусіў неўзабаве ад'ехаць пасля канцэрту, кіруючыся да Магілёва. Я аказаўся сярод прысутных, мабыць, самым смялейшым. Падзякаваўшы шаноўнага Мастра за такі цудоўны канцэрт, за хваляючыя душу спеў, я запрасіў Міхася Іванавіча ад імя яго шчырых прыхільнікаў яшчэ раз наведваць наш старажытны Віцебск, каб зноў так шчыра парадаваць прыгожымі спевамі не толькі сённяшніх слухачоў, але і многіх новых, каму ў гэты шчаслівы вечар не пашанцавала трапіць на такі ўражальны канцэрт. "Гэта, хлопца, не ад мяне залежыць, - з непрыкрананай скрухай і шкадаваннем адказаў вялікі спявак - я ў Вашым цудоўным горадзе гатоў спяваць калі трэба і колькі трэба". Паціснуўшы на развітанне маю руку, кінуўшы прыязна астатнім праважатым, Забэйдзі-Суміцкі неж па-маладому лёгка прайшоў па сходках у аўтобус і неўзабаве адехаў з добрай ўсмішкай на прасветленым твары, яшчэ доўга развітальна махаючы нам рукой...

Звыш 40 гадоў пражыў у Празе слынным беларускі спявак, хваляючы сваімі нястомнымі ўзнёслымі спевамі культурную грамадскасць сваёй другой радзімы, з'яўляючыся пастаянным членам Саюза музыकाў. У братняй Чэхаславакіі будучы доўга памятаць Забэйдзі-Суміцкага і як таленавітага педагога.


Увесь пасляваенны час Міхася Іванавіча нястомна чакаў магчымасці вярнуцца на Бацькаўшчыну, дзе пражыў усяго толькі 15 падлеткавых гадоў, але шчырую любоў пранёс у глыбінях шчымлівага сэрца праз усё свядамае жыццё. І нават усю сваю творчую спадчыну завяшчаў цалкам мілай незабыўнай Беларусі. А сам так і не дачакаўся ані належнага прыжыццёвага прызнання на Радзіме, ані права знайсці сабе хаця б вечны спачын у роднай зямельцы...

21 снежня 1981 г. М. Забэйдзі-Суміцкага не стала. Належна ўшанаваны ў Чэхаславакіі, ён пахаваны ў Празе на Альшанах. На помніку пазначаны апошнія развітальныя словы на беларускай і чэшскай мовах: "Жыў песняй і песняй даваў людзям радасць".

Я, пасля таго незабыўнага вельмі ўражальнага канцэрту ў Віцебску, шчодро падаранага М. Забэйдзі-Суміцкім цікавым віццяблянам, больш ніколі не бачыў яго. Праўда пасля, аж 17 гадоў, да самай яго смерці, мне пашчасціла ліставацца з вялікім спеваком. Той жыватворны ўплыў з боку сапраўднага беларускага адраджэнца на мяне, тадышняга недаспелага саўка, пераўзыхішоў усе іншыя выхаваўча-асветніцкія крыніцы бягучага жыцця. Уся атрыманая з Прагі разнастайная інфармацыя па беларушчыне, яе ўплывовая патрыятычная скіраванасць актыўна спрыяла маёй самаадукацыі, як па-сапраўднаму шанаваць сваю мілую Бацькаўшчыну, шчыра любіць самую родную, самую прыгожую ў свеце краіну, сваю сінювоку Беларусь, не зважаючы на саўковы казачкі для прасячкоў пра так званы "коммунистический рай".

М. Забэйдзі-Суміцкі з'яўляўся свосааблівым маяком незнішчальнай беларушчыны, вечнай, як само жыццё. Ён добра разумеў яшчэ з даваенных часоў сапраўдную злачынную сутнасць кампартыйнага сталінізму і яго пасляваенных паслядоўнікаў, якія бязлітасна нішчылі лепшыя набыткі беларушчыны, паўсюль у гарадах і мястэчках зачыняючы беларускія школы, ігнаруючы ўжыванне беларускай мовы на дзяржаўным узроўні, фальсіфікуючы гісторыю Беларусі, пераследуючы або рэпрэсуючы лепшых беларускіх нацыянальных дзеячоў. Гэтай нялюдскай жывёльнай скіраванасці, бруднай кучцы нікчэмных палітыкаў слынным спявак супрацьпаставіў актыўную папулярнае беларускія народныя песні за межамі Бацькаўшчыны і, дзякуючы прыроджанаму таленту і высокаму майстэрству, паўсюль меў на гэтай ўдзячнай ніве выдатныя поспехі, плённыя вынікі, ён ніколі не хаваў свайго крытычнага стаўлення да ворагаў беларушчыны, і яны добра ведалі і памяталі пра гэта. Таму і быў беларускі Салавей асобай непажаданай для кампартыйнай сістэмы, таму і не атрымаў законнага права вярнуцца ў родную Беларусь на сталяе жыццё для працягу сваёй расквітнелай творчай дзейнасці на карысць Бацькаўшчыны мілай...

Мікола Пляшчэцкі



Прэс-рэліз аргкамітэта фестывалю “Рок-немаўля 2000 – дзецям”

У Маладзечне ўрэшце-рэшт адбыўся фестываль “Рок-немаўля 2000 – дзецям”. Сам па сабе гэты факт не можа не выклікаць пачуцця задавальнення ў арганізатараў, якія паўгады змагаліся за яго з мясцовымі ўладамі. Але дзеля аб’ектыўнасці мусім прызнаць, што без хібаў не абыходзілася.

Першая найгалоўнейшая прэтэнзія – гук. Яго кепская якасць вызвала абурэнне не толькі ў музыкантаў, але і ў нас. Фірма, якая павінна была яго забяспечыць, парушыла ўсе папярэднія дамоўленасці: камплект гукаапаратуры не адпавядаў патрабаванням ні па якасці, ні па магутнасці, як не адпавядала і кваліфікацыя гукааператара. Такім чынам ратаваць гук прыйшлося гітарысту гурта Green Snake Жоры Аляксеенка (7 мая) і прадзюсэру гурта Harry Face Генадзю Сыравашу, а таксама гукааператару “Крамы” Клаўсу (8 мая). Акрамя таго, былі парушаны тэрміны пастаўкі. У выніку чаго, у першы дзень фестывалю аказаліся сарванымі саундчэкі і генеральная рэпетыцыя. Асабліва вызывае наша абурэнне недобра-сумленнасць мэнэджэра Дзмітрыя Дарожкі, які нібыта з’ехаў з “правільным” канцэртам у Маскву, не папярэдзіўшы нас, як заказчыкаў. Спадар Д.Дарожка не толькі перадачыў выкананне дамовы іншым людзям, але і паставіў іх у няёмкае становішча, не растлумачыўшы, як след, што ад іх патрабуецца.

Усё вышэйпералічанае адмоўна сказалася на іміджы фестывалю як сярод музыкаў і журналістаў, так і сярод публікі. І садзейнічае стварэнню стэрэатыпа “правінцыйнай лажы”.

Другая прэтэнзія – афармленне сцэны. І ў першую чаргу – адсутнасць ілюмінацыі. Увесь каментар можна звесці да стандартнага (нажаль!) спалучэння слоў – “не хапіла грошай”. Разлічваю на самаакупнасць канцэрту не прыходзілася – усе сродкі ад продажу квіткаў ахвяраваны гарадской арганізацыі дзяцей-інвалідаў і маладых інвалідаў “Надзея”.

І, нарэшце, апошняя прэтэнзія – зала. Той факт, што ў Маладзечне няма прыстойнай залы для рок-імпрэзаў ужо не раз падмаўся ў СМІ. Выканаўцы бардаўскай песні, класічнай і фальклорнай музыкі могуць спадзявацца на залу ў музычнай вучальні ці тэатр. Але з рок-музыкай – сітуацыя іншая. Фактычна ўсе такія імпрэзы праходзілі ў ДК чыгуначнікаў, які ў дадзены час знаходзіцца на рамоне. Таму канцэрт даваўся праводзіць у памяшканні Маладзечанскага палітэхнічнага тэхнікума, адзінай у горадзе ўстановы, адміністрацыя якой не пабавалася здаць актывую залу ў арэнду “нацыяналістам” (гарадской арганізацыі Таварыства Беларускай Мовы імя Ф.Скарыны і Маладзёваму клубу “Грунвальд”).

Нажаль, у чарговы раз арганізатары сутыкнуліся з праймай сталічнага снабізму з боку некаторых музыкантаў, што характэрна не “зорак”. Нічога страшнага, разумеем. Калі, нават, маскоўскія “зоркі” прыязджаюць на гастролі ў Мінск, яны кажучы тое ж самае...

Варта зазначыць, што першай мэтай нашага канцэрта была раскрутка пачынаючых беларускіх рок-гуртоў. Кампазіцыя гурта-пераможцы SMALL SOUND (Слуцк) будзе змешчана на чарговым выпуску “Вольных танцаў”, дзякуючы ўжо добра вядомай Беларускай Музычнай Альтэрнатыве. Другой мэтай была пасільная дапамога дзецям-інвалідам. І салідарнасць гуртоў POSTSCRIPTUM, ZNICH, HAPPY FACE, GREEN SNAKE і КРАМА дапамагла нам яе дасягнуць. Мы лічым, што справіліся з пастаўленымі задачамі.

Застаецца дадаць, што мы зрабілі адпаведныя высновы і пачынаем падрыхтоўку да чарговага фестывалю “РОК-НЕМАЎЛЯ”. Упэўнены, што ён пройдзе на прыстойным узроўні. Да сустрэчы!

МГА ТБМ, МК “Грунвальд”: тэл: (01773)33660
Сяргей Юркевіч, (01773)64791 Валянцін Герновіч. e-mail: geraway@mail.ru gera@chi.org.by

“Зерне, кінутае ў ніву”

На базе Сenniцкай СШ Менскага раёна прайшла навукова-практычная канферэнцыя “Зерне, кінутае ў ніву”. Удзельнікі яе абмеркавалі вынікі работы этнаграфічных школ. Праграма навучання ў этнашколах разам з агульнаадукацыйнымі прадметамі прадугледжвае ўдзел школьнікаў у фальклёрных тэатрах, засваенне харэаграфічнага і песеннага фальклёру. Ва ўсіх гэтых кірунках паспяхова працуюць вучні і выкладчыкі Сenniцкай школы.

На здымку: удзельнікі канферэнцыі абменьваюцца думкамі. Краіні справа – прэзідэнт ТБШ Алесь Лозка. *Фота Яўгена Казюлі, БелТА.*



Ды-джэй Адраджэння: другі выпуск

І чэрвеня самы пачатак лета-2000, стаў выпускным днём для 12-ці новых Ды-джэяў Адраджэння, падрыхтаваных на фірмовых маладафронтаўскіх семінарах на працягу трох вясновых месяцаў. На ўрачыстым сходзе МФ разам з уручэннем імянных сертыфікатаў і прызоў адбылося і паказальнае шоу “духовага спецназу”.

Праграма семінараў улучыла адмысловыя тэставанні Ды-джэяў, асновы сістэмнай працы па ўсім спектры інтарэсаў моладзі, азы індывідуальнай і масавай псіхалогіі, тэхналогіі шоу і public relations і тэле і радыёэфекты. Семінарыстам давалася прайсці праз пастаянны інтэрактыўны трэнінг, магавыя штурмы і выпрабаванні ў жывой аўдыторыі – кожны з іх мусіў арганізаваць і правесці дыскатэку і Шоў Беларускага, а таксама выступіць перад поўнай залай з падрыхтаванай прамовай. Зрэшты, галоўны фокус курсаў заключаўся нават не ў тэхналагічнай падрыхтоўцы: задачай Ды-джэяў Адраджэння ёсць асэнсаванне і пашырэнне нацыянальнай ідэі, спалучэнне беларускай формы з духоўным, хрысціянскім зместам.

12 пераможцаў курсаў вызначаны паводле рэйтыngu. Дарэчы, трэба нагадаць, што І выпуск Ды-джэяў, праведзены год таму, аказаўся надзвычай паспяховым, палова з іх сталі сябрамі Управы МФ, некалькі чалавек узначалілі грамадскія аб’яднанні і зрабіліся журналістамі, сярэд іх – МІС МФ-99.

У сённяшнім дэсанце Ды-джэяў Адраджэння перспектывыных хлопцаў і дзяўчат, напэўна, не менш. Лідэрамі курсаў сталіся 17-гадовая Вольга Данішэвіч – кіраўніца маладафронтаўскай прэс-службы і 20-гадовы студэнт юрфака БДУ Сяжук Лісічонак, які да гэтага 6 гадоў (!) займаўся практычнай псіхалогіяй. Сярод выпускнікоў – 15-гадовы вундэркінд-ліцэіст Сяжук Хадаркевіч, WEB-дызайнер Андрэй Бандаровіч, пераможца рэспубліканскай алімпіяды па гісторыі Павел Касмач, шахматыст-разраднік (ІК.1935) Андрэй Дзенісевіч. Лішне казаць, што кожны з Ды-джэяў валодае кампутарам, адной-двума замежнымі мовамі, займаецца асабістай творчасцю, і, канешне, хуткастрэльна размаўляе па-беларуску.

Апроч Ды-джэйскіх курсаў у рамках малафронтаўскай ініцыятывы “Маладое Адраджэнне” у Менскіх школах і вучэльнях праходзяць шматлікія віктарыны і брэйн-рынгі, дыскатэкі і канцэрты.

*Дадатковая інфармацыя:
284-50-12 (ПН, ЧЦ) Павел Севярынец.*

Кніга пра нас

Яшчэ адна цікавая навінка на паліцах кнігарняў: том папулярнага “Беларускага кнігазбору” – кніга выбраных твораў нашай гродзенскай пісьменніцы XIX стагоддзя, класіка сучаснай літаратуры Элізы Ажэшкі.

У кнізе сабраны найбольш значныя яе апавесці і апавяданні “беларускага цыкла”, у якіх раскрываецца жывая гісторыя нашага народа, раскажана пра тое, як жылі і кахалі, працавалі і вяселіліся нашы продкі.

Уяўляю, з якой асалодай будзе смакаваць чытач “густую” прозу Элізы Ажэшкі, з якой неадрыўнай цікавасцю будзе сачыць за драматычнымі момантамі такіх герояў, як абманутая прайдзісветам прыгожая і сумленная вясковка Хрысціна (“Нізіны”), як чацвёрта сялян па прозвішчу Дзюрдзі, якія праз сваю цямоту трапілі на лаўку падсудных за забойства “вядзьмаркі” – разумнай, вясёлай і добрай Пятрусі, што ўсім жаночым сэрцам пакахала вясковага хлопца Міхалку і стварыла з ім харошую сям’ю (“Дзюрдзі”), як улюбёны ў прыроду і волю нёманскі рыбак Павел Кабыцкі, што шчыра пакахаў разбэшчаную панскую пакаёўку Франку, якая прынесла яму многа бядот і якой

ПАМЯЦІ ЛЯВОНА НАРКЕВІЧА

У студзені 2000 года ў Садбурі памёр сябра Згуртавання Беларусаў Канады (ЗБК) святлай памяці Лявон Наркевіч.

Зь пяцьдзесятых гадоў у Садбурі, што 400 км. з гакам на поўнач ад Таронта, быў вялікі і моцны нацыянальны Адзел ЗБК. Сябры яго працавалі ў штатах. Яны старанна адзначалі беларускія нацыянальныя свята: 25 Сакавіка, і Дзень Герояў Беларусі. На святкаванні запрашалі беларусаў з Таронта браць дзейны ўдзел у іхніх імпрэзах. І Садбурцы ня раз прыяжджалі ў Таронта на нашыя святкаванні беларускіх нацыянальных святаў. Найчасцей прыяжджалі ў Таронта: Старшыня Садбурскага аддзела ЗБК, Мікола Буцько і сакратар-скарбнік Кастусь Каранеўскі, які два гады таму памёр.

У 60-х гадох наведваў беларусаў Таронта Старшыня Рады БНР інж. Мікола Абрамчык, тады не абмінуў ён і беларусаў Садбурі.

Святлай памяці Лявон Наркевіч да прыезду ў Канаду, быў у беларускім ДП лягеры Вашэнштэце, канадзкімскіх зоны Нямеччыны. Вашэнштэт, як усе іншыя лягеры перасяленцаў у Нямеччыне, быў на ўтрыманні амэрыканскае дабрачыннае арганізацыі УНР, але кіраўніцтва й арганізацыя лягера была чыста беларускай. Мы мелі там беларускую кухню, царкву, беларускае пачатковае й сярэдняе школьніцтва, сваё рататранае выдавецтва, лякерню, у якой лекарам быў др. Вітаўт Тумаш, пазнейшы старшыня БІНІМ ў Нью Ёрку. Беларускі мужчынскі і жаночы скаўтынг, які разам са школамі ня толькі адыгрываў важную ўзгадавальную ролю, а й быў красой лягера, стваральнікам беларускай мастацкай дзейнасці. Калёны скаўтаў і скаўтак, у беларускіх уніформах, зь песьняй “Мы бойка моладзь, арлы маладыя!” стройна машыравалі па плошчы лягера ў часе святкаванняў 25 Сакавіка й хораша прыдавалі ўрачыстасці свята.

Святлай памяці Лявон Наркевіч, як беларускі скаўт, як сябра Згуртавання Беларусаў Канады аддаваў сваё жыццё службе беларускай вызвольнай справы.

Вечная Яму Памяць.

Др. Раіса Жук-Грышкевіч, старшыня.

ён дараваў нават спробу атруціць яго (“Хам”), як уцякач-катаржнік Бонк (“Зімовым вечарам”) і іншыя сустрэтыя пісьменніцай на яе Гродзеншчыне жывыя людзі.

Прыемнай неспадзяванкай для чытача будучы і цікавыя ў многіх адносінах, надзвычай паэтычныя нарысы Элізы Ажэшкі “Людзі і кветкі над Нёманам”, якія на працягу 1888-1891 гадоў публікаваліся ў этнаграфічным часопісе Яна Карловіча “Вісла” і з таго часу нідзе не выходзілі. У гэтых нарысах пісьменніца падала 228 беларускіх назваў раслін, апісала выкарыстанне іх у народнай медыцыне, у лячэнні асобных хвароб, што і сёння можа дапамагчы людзям.

Творы Элізы Ажэшкі пераставалі на беларускую мову Янку Брыль, Ядвіга Бяганская і Галіна Тычка. Уступны артыкул “Каралева жывога слова” напісала Валянціна Гапава.

Кастусь Цвірка,

галоўны рэдактар “Беларускага кнігазбору”

“Актрыса з божай ласкі”

У “Гасцёўні Ул. Галубка” - музеі гісторыі тэатральнай і музычнай культуры краіны адкрылася выстава “Актрыса з божай ласкі”, прысвечаная 95-годдзю Стэфані Станюты. На адкрыццё прыйшлі акцёры-купалаўцы, мастацтвазнаўцы, паклоннікі таленту цудоўнай актрысы.

На здымках:

1. Аб сумеснай працы са С. Станютай успамінае актрыса Марыя Захарэвіч.
2. Партрэт С. Станюты - работа мастака Міколы Апіока.

Фота Яўгена Казюлі, БелТА.



Давайце спяваць па-беларуску

**Інтэрв'ю Алеся Гурыновіча з
Эдуардам Акуліным**

—Калі і як пачаўся ваш творчы шлях.

--Першы свой верш напісаў у 12-ць гадоў, на рускай мове, называўся ён "Родина". Першы беларускі верш з'явіўся ў дзевятым класе, пад назвай "Бясядзь", ён быў змешчаны ў часопісе "Бярозка". За гэты верш я стаў лаўрэатам конкурсу -- "Я табе Беларусь шчыра песню пяю".

Калі ў Гомелі ў 80-м годзе вучыўся ў ГДУ на гісторыка-філалагічным факультэце, напісаў першую песню "Сумую без тваіх воч" для ўтворанага намі рок-гурта "БАСКІ". Назва была ўзята па найменні народа ў Іспаніі, а таксама па першых літарых прозвішч удзельнікаў. Гэта Бяляцкі Алесь -- зараз старшыня праваабарончага цэнтра "Вясна", Я, Акулін Эдуард, Скачынскі Сяргей -- зараз загадчык аддзела культуры Веткаўскага раёна і Кавалёў Анатоль, які цяпер настаўнічае на Гомельшчыне.

Так, што першыя песні пісаў для нашага рок-гурта, пасля яны ўвайшлі ў мой бардаўскі рэпертуар. Спяваў пад гітару ў будатрадах, перад сябрамі на розных універсітэцкіх імпрэзах.

У 1984 годзе адбыўся мой тэлевізійны дэбют, абласное тэлебачанне ў асобе Таццяны Сапач запрасіла мяне зрабіць аўтарскую перадачу, я згадзіўся. У перадачы прагучала сем маіх песень і прыкладна столькі ж вершаў. У гэтым жа годзе, а я ўжо вучыўся на 5-м курсе, завёз у Менск у выдавецтва "Мастацкая літаратура" рукапіс свайго першага зборніка вершаў "Лёс дзённага асвятлення".

—Раскажыце, калі ласка, пра вашыя творчыя набыткі.

--Я напісаў недзе каля 50-ці песень. Вершаў не лічыў, яны ўвайшлі ў мае паэтычныя кнігі -- "Лёс дзённага асвятлення" (1988 г.), "Пяшчота ліўня" (1990 г.), "Крыло анёла" (1995 г.), у 1996 годзе выйшла драматычная містэрыя "На каляды". Таксама ў 1996-м пераклаў з нямецкай мовы на беларускую твор аўстрыйскай паэткі Міры Лобэ "Маленькая я -- гэта я", якая выйшла накладам у 14-ць тысяч асобнікаў.

У гэтым годзе павінна была пабачыць свет мая кніга вершаў "Радно", але пасля таго, як наклад быў аддрукаваны, яна была знішчана па палітычных матывах. Калі ў мяне не атрымаецца выдаць зборнік на Радзіме, то я зраблю гэта за мяжой. А пакуль што я з'яўляюся аўтарам самага "рарытэтнага" выдання ў дзесяць асобнікаў.

З музычных набыткаў я маю два магнітаальбомы, гэта "Мая Крывія" (1995 г.), "Як яна і я" (2000г.). У гэтыя дзве касэты ўвайшлі 38 песень. Атрымалася цікавае супадзенне, 37 з іх уласна мае па колькасці маіх год, а 38-я на словы Максіма Багдановіча.

—Скажыце колькі слоў пра вашу сям'ю, працу.

--Працую загадчыкам філіі музея Багдановіча "Беларуская хатка", жонка Наталля -- навуковы супрацоўнік гэтага музея. Гадуем двух сыноў. Янка вучыцца ў 9-м класе, Верас у 3-м класе Менскай гімназіі №10. Гэта была беларуская гімназія, але зараз там выкладанне пераведзена на рускую мову. Гэта тлумачаць адсутнасцю беларускіх падручнікаў, настаўнікаў. Але

прычына тут насамрэч як усім вядома ў палітыцы, праводзімай цяперашнімі ўладамі.

—Вашы творчыя планы.

--Калі дасць Бог, пастараюся яшчэ раз у гэтым годзе выдаць кнігу вершаў "Радно", пушчаную пад нож. Наладзіць шэраг прэзентацый гэтай кнігі і майго новага магнітаальбома "Як яна і я".

Адна з прэзентацый магчыма адбудзецца гэтым летам у Чырвоным Касцёле.

—Хто Вам падабаецца з беларускіх



творцаў.

--Люблю і паважаю творчасць Рыгора Барадуліна, Ніла Гілевіча, Дануты Бічэль-Загнетавай, Леаніда Галубовіча, Леаніда Дранько-Майсюка, Галіны Булька, Анатоля Сыса, Барыса Пятровіча, Міхася Скоблы...

Маім духоўным настаўнікам з'яўляецца Максім Багдановіч, захаванне памяці якога для мяне вялікі гонар. "Беларуская хатка" -- апошні прытулак Максіма на Радзіме, тут ён напісаў "Пагоню", паэму "Страцім -- Лебедзь".

—Што б Вы пажадалі ТБМу і "Нашаму слову".

--Я пажадаў бы, каб прыйшоў час, калі Таварыства будзе змагацца не за існаванне беларускай мовы, а за яе чысціню, пашырэнне сферы яе ўжывання, за ўдасканаленне правапісу. А "Нашаму слову" ператварыцца з газеты Таварыства ў выданне, якое б ведалі і чыталі ў кожнай беларускай сям'і.

Гутарыў Алесь Гурыновіч.

Страцім-Лебедзь

Словы і музыка Э.Акуліна

Am Dm
Я помню, што гэта ўжо колісь было --
E Am
Каляпы, завейная шчырасць...
Am Dm
Сумёт за балоннем -- узняты крылом
E Am
Луг-лебедзя гнанага ў вырай.
E7
І ты ўслед за ім, як крывіцкі Ясон,

Dm
Памкнуўся, паверыўшы ў мару...
Dm Am

А слускага паса цяжкое руно --
Dm E Am
Царкоўным заззяла арнатам...

Прыпеў:

Am Dm Gm
Столькі вёсен і зім -- адзін.
C Am
Ты даруй нам усім -- Максім!
Dm E
Без'языкім, сляпым, глухім

Am
Ды сталелі мы.
F
Ды дужэлі мы.
Dm E
Крылы нашай мары адрасці!

Прыпеў:

Dm Gm C
І ўжо ў нябёсах, як заклён, гучыць: --
Dm E Am
Беларусь жыве і будзе жыць!
Dm Gm C
Тысячагалосая вясна гучыць: --
Dm E Am
Беларусь жыве і будзе жыць!

Да пляча плячо.
Як не я -- то хто?
Беларусь ад здрады ўратуе...
Воля ці ярмо?
Як не ты -- то хто?
Нам Радзіма здрады не даруе.

Прыпеў:

Той жа.

З намі разам Бог!
З намі разам Сцяг!
З намі разам нашая Пагоня!
Як не я -- то хто?
Як не ты -- то хто?
Беларусь ад здрады абароніць...

Смак ажын

Словы і музыка Э.Акуліна

Am Dm
Мой погляд размылі туманы.
E Am
Мой гнёў -- як загублены нож...
Am Dm
Мой смутак -- нібы несціханы
E Am
Кастрычніцкі помслівы дождж.
E7 Dm
Твой погляд -- зялёная зорка.
Gm C
Твой гнёў -- ненароджаны сын...
Am Dm
Твой смутак пранізіла-горкі --
E Am
Як смак недаспелых ажын.

Прыпеў:

Dm Gm C Am
Не кажы, не кажы, не кажы мне "Бывай" --
Dm E Am
Не кажы, не кажы, не кажы...
Dm Gm
Смак ажын, смак ажын,
C Am
смак ажын успамінай --
Dm E Am
Смак ажын, смак ажын, смак ажын.

Я веру, што вернецца Лета
З маленнем растайнай імшы.
І словы над сонным Сусветам:
--Нічога прашу не кажы...

Прыпеў:

Той жа. Апошні рэфрэн:
Dm E Am
Недаспелых гаркавых ажын...

Вясна -- 2000

Словы і музыка Э.Акуліна

Am
Столькі год маны.
F
Столькі год віны.
Dm E
Столькі год з яра нас не пушчалі...

Рэдактар Станіслаў Суднік

Рэдакцыйная калегія:

Людміла Дзіцэвіч, Алесь Гурыновіч,
Ірына Марачкіна, Леакадзія Мілаш,
Язэп Палубятка,
Алесь Петрашкевіч, Уладзімір Содаль,
Станіслаў Суднік,
Павел Сцяцко, Алег Трусаў.

Аўтары цалкам адказныя за падбор і дакладнасць прыведзенай інфармацыі

Газета надрукавана ў Лідскай друкарні.
231300, г.Ліда, вул. Ленінская, 23.
Газета падпісана да друку 5. 06. 2000 г.
Наклад 3200 асобнікаў. Замова № 1526
Падпісны індэкс: 63865.
Кошт падпіскі: 1 мес.- 147 руб., 3 мес.- 441 руб.
Кошт у розніцу: 35 руб.

Заснавальнік:

ТБМ імя Францішка Скарыны.

Пасведчанне аб рэгістрацыі:
№ 83 ад 28 чэрвеня 1996 г.

Адрас рэдакцыі:
220005, г. Менск, вул. Румянцава, 13.

Адрас для паштовых адпраўленняў:
231300, г. Ліда-2, п/с 7.

E-mail: ns@lida1.lingvo.grodno.by